

---

Noyabrın 29-da "Distant təhsildə çağırışlar və nailiyyətlər" konfransı öz işinə başlayıb. Konfrans Təhsil İnstitutunun (ARTİ) təşkilatçılığı, ADA Universitetinin və "T-Network" təhsil işçilərinin təcrübə və kommunikasiya platformasının tərəfdaşlığı, Təhsil Nazirliyinin dəstəyi ilə keçirilir.

Konfransın açılış sessiyası Təhsil Nazirliyininictimaiyyətlə əlaqələr sektorunun müdiri Cəsarət Valehovun moderatorluğu ilə baş tutub.

Açılış sessiyasında çıxış edən təhsil naziri Emin Əmrullayev vəvəlcə konfrans iştirakçılarına salamlayıb və konfransın işinə uğurlar arzu edib. Nazir bildirib ki, distant təhsilin tətbiqi zamanı nəzəriyyədən praktikaya keçid dövründə ortaya müəyyən məsələlər çıxıb və Azərbaycanda bu məsələlərin dərhal həlli, operativ şəkildə distant təhsilə keçidin təşkil edilməsi istiqamətində bir sıra uğurlu işlər görüldü.

Emin Əmrullayev qeyd edib ki, pandemiya zamanı təhsilin keyfiyyətinin qiymətləndirilməsi və keyfiyyət nəzarət parametrlərinin müəyyən olunması, məktəbəqədər yaşlı uşaqların təhsillə cəlb edilməsi, onların sosial-emosional inkişafının təmin olunması və təhsilin təşkili baxımından qarşıda duran hədəflərin reallaşdırılması olduqca mühüm əhəmiyyət kəsb edir.

Daha sonra çıxış edən ARTİ-nin direktoru Rüşad Əzizov ənənəvi təhsildən distant təhsilə keçid, müəyyən dövrlərdə isə hibrid təhsilin təşkili barədə danışdı. Qeyd edib ki, daha əvvəl şagirdin öyrənməsi üçün məzmun, müəllim və qiymətləndirmə komponentlərindən danışırıqsa, artıq 4-cü komponent olan texnologiya da bu siyahıya əlavə olunub. Bu komponentin əlavə olunması özü ilə proseslərə yeni tərəfdaşların cəlb edilməsini də zəruri edib.

ADA Universitetinin Akademik işlər üzrə prorektoru Vəfa Kazdal isə çıxışında "4-cü Sənaye İnqilabı dövründə təhsil" modelinin formalaşdığını vurğulayıb. Distant təhsilə keçidlə bağlı əldə edilən nailiyyətlər və çağırışlardan bəhs edən Vəfa Kazdal bu təhsil metodunun təhsildə keyfiyyətin, səmərəliliyin artırılması üçün effektiv vasitə olduğunu bildirib.

Sonda "T-Network"un tədqiqat və inkişaf üzrə baş mütəxəssisi Qoşqar Məhərrəmov ölkəmizdə pandemiya dövründə Təhsil Nazirliyi tərəfindən həyata keçirilən distant təhsil layihələrinin, elektron platformaların, distant dərslərin uğurlu icrasından danışdı.

Qeyd edək ki, 350-dən çox iştirakçının iştirak etdiyi konfrans günün ərzində panel müzakirələri ilə davam edəcək.